
Shri Oppiliappan or Akashanagarisha Suprabhatam

ಶ್ರೀ ಓಪ್ಪಿಲಿಅಪ್ಪನ್ ಸುಪ್ರಭಾತಂ ಅಥವಾ
ಆಕಾಶನಗರೀಶಸುಪ್ರಭಾತಂ

Document Information



Text title : Shri Oppiliappan or Akashanagarisha Suprabhatam

File name : AkAshanagarIshasuprabhAtam.itx

Category : vishhnu

Location : doc_vishhnu

Author : U. V. Sri Ramadesikacharyar Swamy

Transliterated by : NA

Proofread by : NA, PSA Easwaran

Description/comments : Lord of Bhumi devi, TiruviNNagarappan

Latest update : March 12, 2022

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 12, 2022

sanskritdocuments.org

ಶ್ರೀ ಓಪ್ಪಿಲಿಅಪ್ಪನ್ ಸುಪ್ರಭಾತಂ ಅಥವಾ
ಆಕಾಶನಗರೀಶಸುಪ್ರಭಾತಂ



ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ .
ವೇದಾಂತಾಚಾರವರ್ಯೋ ಮೇ ಸನಿಧತ್ತಾಂ ಸದಾ ಹೃದಿ ..
ಉದ್ಯತ್ಕೋಟಿದಿವಾಕರೇಂದುಸುಭಗಂ ಪೀತಾಂಬರಾಲಂಕೃತಂ
ನಾನಾಭೂಷಣಭೂಷಿತಂ ನವಘನಶ್ಯಾಮಂ ಪ್ರಸನ್ನಾನನಂ .
ಲಾವಣ್ಯಾಂಬುನಿಧಿಂ ನಿರಸ್ತಲವಣಂ ಶ್ರೀಶಂಖಚಕ್ರಾಂಚಿತಂ
ಶ್ರೀವೈಕುಂಠಪುರಾಧಿಪಂ ಶುಭತನುಂ ಭೂಮ್ಯಾಃ ಪತಿಂ ಸಂಶ್ರಯೇ .. 1..
ಮಾರ್ಕಂಡೇಯಮಹಾತಪಃ ಫಲತಯಾ ಶ್ರೀವೈಷ್ಣವಪುರ್ಯಾಂ ಪುರಾ
ಸಂಜಾತಾ ಪರಿಣೀಯ ತತ್ಪುರಪತಿಂ ತ್ಯಕ್ತ್ವಾ ರಸಂ ಸೈಂಧವಂ .
ಭಕ್ತಾನಾಮಭಯಪ್ರದಾನನಿರತಾ ಪುಲ್ಲಾರವಿಂದೇಕ್ಷಣಾ
ಸೇಯಂ ಪುಷ್ಯತು ಮಂಗಲಾನ್ಯನುದಿನಂ ಸರ್ವಾಣಿ ಸರ್ವಂಸಹಾ .. 2..
ಕೌಸಲ್ಯಾಸುಪ್ರಜಾ ರಾಮ ಪೂರ್ವಾ ಸಂಧ್ಯಾ ಪ್ರವರ್ತತೇ .
ಉತ್ತಿಷ್ಠ ನರಶಾರ್ದೂಲ ಕರ್ತವ್ಯಂ ದೈವಮಾಹ್ನಿಕಂ .. 3..
ಉತ್ತಿಷ್ಠೋತ್ತಿಷ್ಠ ಸರ್ವೇಶ ಉತ್ತಿಷ್ಠ ಧರಣೀಪತೇ .
ಉತ್ತಿಷ್ಠಾಭಪುರಾಧೀಶ ಲೋಕಾನಾಂ ಮಂಗಲಂ ಕುರು .. 4..
ತವ ಸುಪ್ರಭಾತಮಮಲಾಯತೇಕ್ಷಣೇ
ಭಗವನ್ಮೃಕಂಡುಸುತಪುತ್ರಿ ಶೋಭನೇ .
ಕರುಣಾಮಯೈಸ್ತವ ಕಟಾಕ್ಷತಲ್ಲಭೈಃ
ಅಭಿರಕ್ಷ ನೋ ಧರಣಿದೇವಿ ತಾವಕಾನ್ .. 5..
ಮಾತರ್ಮಹೀಶ್ವರಿ ಮೃಕಂಡುಕುಲಾವತೀರ್ಣೇ
ಸ್ವಾಯತ್ತಕಾಂತವಿಭವೇ ಸರಸೀರುಹಾಕ್ಷಿ .
ತ್ವಂ ಜಾಗೃಹಿ ಶ್ರುತಿಸುಖಸ್ತುತಿಗೀತವಾದ್ಯೈಃ
ಶ್ರೀಶ್ರೀನಿವಾಸದಯಿತೇ ತವ ಸುಪ್ರಭಾತಂ .. 6..
ಪ್ರಾಚ್ಯಾಮುದೇತಿ ದಿಶಿ ದೀಪಶಿಖೇವ ಭಾನುಃ
ವಿಪ್ರಾಃ ಸ್ವಕರ್ಮನಿರತಾಃ ಪ್ರಣಮಂತಿ ಸಂಧ್ಯಾಂ .
ಉತ್ತಿಷ್ಠ ಭೂಸ್ತನತಟದ್ವಯಮಧ್ಯಸುಪ್ತ

ವೈಕುಂಠಪುರ್ಯಧಿಪತೇ ತವ ಸುಪ್ರಭಾತಂ .. 7..
 ಭೃಂಗಾಂಚಿತಾನಿ ಮಧುಮಂತಿ ವಿಕಸ್ವರಾಣಿ
 ಪುಷ್ಪಾಣಿ ಪೂಜಯಿತುಮರ್ಚ್ಯಮುಪಾಹರಂತಃ .
 ದ್ವಾರಾಂತಿಕೇ ವಿಧಿಮುಖಾಃ ಪ್ರತಿಪಾಲಯಂತಿ
 ಶ್ರೀವೈದ್ಯಮಪತ್ತನಪತೇ ತವ ಸುಪ್ರಭಾತಂ .. 8..
 ಗೇಯಂ ಭವಂತಮುಪವೀಣಯಿತುಂ ಪ್ರವೃತ್ತಾನ್
 ಕಾಸಾರಭೂಕಲಿವಿರೋಧಿಮಹಚ್ಛತಾರೀನ್ .
 ದ್ವಾರಿ ಸ್ಥಿತಾನನುಗೃಹಾಣ ಶುಭೈಃ ಕಟಾಕ್ಷೈಃ
 ಆಕಾಶಪತ್ತನಪತೇ ತವ ಸುಪ್ರಭಾತಂ .. 9..
 ವೈಕುಂಠನಾಥ ಇತಿ ಸೂರಿನುತೋಽಸಿ ಶುದ್ಧಂ
 ಆನಂದಮಾಲಯವಿಮಾನಮುದೈರಯಂಸ್ತೇ .
 ನಿದ್ರಾಽಪಿ ತೇ ನಿಖಿಲರಕ್ಷಣಚಿಂತನೈವ
 ದಾಸಾನ್ ವಿಲೋಕಯ ವಿಭೋ ತವ ಸುಪ್ರಭಾತಂ .. 10..
 ಕ್ಷೇತ್ರೇ ಮೃಕಂಡುಸುತದಿವ್ಯತಪಸ್ಸಮೃದ್ಧೈಃ
 ತ್ವಂ ಸನ್ನಿಧಾಯ ತುಲಸೀವಿಪಿನೇಽವತೀರ್ಣಾಂ .
 ಭೂಮಿಂ ಪ್ರಿಯಾಮನಘ ಯಾಂ ಪರಿರಭ್ಯ ಶೇಷೇ
 ಬುಧ್ಯಸ್ವ ಭೋಃ ಸಹ ತಯಾ ತವ ಸುಪ್ರಭಾತಂ .. 11..
 ಭೂದಾರತಾಮುಪಗತೋ ಜಲಧೇರ್ಧರಿತ್ರಿಂ
 ಪ್ರಾಗ್ನುದ್ಧಾರ ಹಿ ಭವಾನ್ ಕಿಮು ತಚ್ಚಮೇಣ .
 ಭೂದಾರ ಏವ ಶಯಿತೋಽತ್ರ ಭುವಃ ಕುಚಾದ್ರೌ
 ಶಾಂತಶ್ರಮೋ ನು ಭಗವನ್ ತವ ಸುಪ್ರಭಾತಂ .. 12..
 ಪುಣ್ಯಂ ತವಾವತರಣಾತ್ ಶ್ರವಣಂ ವನಂ ಚ
 ತ್ಯಾಜ್ಯಂ ಬಭೂವ ಲವಣಂ ಪರಿಣೇತುಮುರ್ವೀಂ .
 ಭವ್ಯೇಕ್ಷಣೇನ ಭವತಃ ಕೃತಿನೋ ಭವೇಮು
 ಸ್ವಾಪಂ ವಿಮುಂಚ ಧರಣೀಶ್ವರ ಸುಪ್ರಭಾತಂ .. 13..
 ಮುಕ್ತಾಮಯೋ ಮಣಿಮಯಃ ಕನಕಸ್ವರೂಪೋ
 ವೈಕುಂಠದಿವ್ಯನಗರೀನಿಲಯೋ ನಿಜಶ್ಚ .
 ಸ್ವಾಮೀತಿ ಪಂಚವಿಧಮೇಷ ಶರಾರಿಸೂರಿಃ
 ತ್ವಾಮುದ್ಗಣಾತಿ ಭಗವನ್ ತವ ಸುಪ್ರಭಾತಂ .. 14..
 ಶ್ರೀನಾಥಯಾಮುನಯತೀಂದ್ರಮುಖಾ ಮಹಾಂತಃ
 ಅಹೋರಾತ್ರಪುಷ್ಕರಿಣಿಕಾವಿಹಿತಾವಗಾಹಾಃ .
 ಧಾಮಾಂತಿಕೇಽಜ್ಜಲಿಭೃತಃ ಪ್ರತಿಪಾಲಯಂತಿ

ತ್ವಾಂ ವ್ಯೋಮಪತ್ತನಪತೇ ತವ ಸುಪ್ರಭಾತಂ .. 15..
 ವೇದಾಂತದೇಶಿಕಮಣಿಗುಣರತ್ನಸಿಂಧುಃ
 ಭಕ್ತ್ಯೋದ್ಗುಣನ್ ಅಘಟಿತಂ ಘಟಯಂತಮತ್ರ .
 ತ್ವಾಂ ಸೇವಿತುಂ ಶ್ರಿತಜನೈಃ ಸಹ ಸನ್ನಿಧತ್ತೇ
 ಶ್ರೀವ್ಯೋಮಪುರ್ಯಧಿಪತೇ ತವ ಸುಪ್ರಭಾತಂ .. 16..
 ವೈಖಾನಸೇನ ವಿಧಿನಾಽರ್ಚಿತಪಾದಪದ್ಮ
 ವೈಕುಂಠಪುರ್ಯಧಿಪತೇ ವಿನತಾರ್ತಿಹಾರಿನ್ .
 ತ್ವದ್ವೈಶ್ವರೂಪ್ಯವಿಭವಾನುಭವೋತ್ಸುಕಾನ್ ನಃ
 ಧನ್ಯಾನ್ ವಿಧೇಹಿ ಧರಣಿಪ್ರಿಯ ಸುಪ್ರಭಾತಂ .. 17..
 ಶ್ರೇಯೋನಿದಾನಮಿದಮೇವ ಸಮಸ್ತಜಂತೋಃ
 ಇತ್ಯಾಶಯಂ ಕರುಣಯಾ ಸ್ವಪದಾರವಿಂದಂ .
 ನಿರ್ದಿಶ್ಯ ದರ್ಶಯಸಿ ಭೂಮಿಪತೇ ಕರೇಣ
 ತ್ವಂ ದಕ್ಷಿಣೇನ ಭಗವನ್ ತವ ಸುಪ್ರಭಾತಂ .. 18..
 ಬಧ್ವಾಽಙ್ಗಲಿಂ ದುರಿತಕೃದ್ಧತಿರತ್ರ ಕೇತಿ
 ಪಾರ್ಶ್ವಸ್ಥಯಾ ವಸುಧಯಾ ಕೃಪಯಾಽನುಯುಕ್ತಃ .
 ಏಷೇತಿ ದಕ್ಷಿಣಕರೇಣ ಪದಾರವಿಂದಂ
 ನೈಜಂ ಪ್ರದರ್ಶಯಸಿ ಭೂಪ್ರಿಯ ಸುಪ್ರಭಾತಂ .. 19..
 ಮಾಮಾಶ್ರಿತಸ್ಯ ಸುಮತೇರತಿಭೀಷಣೋಽಪಿ
 ಸಂಸಾರಸಾಗರ ಇಯಾನ್ ಭವತೀತಿ ನೂನಂ .
 ಹಸ್ತೇನ ಸೂಚಯಸಿ ನಾಥ ಕಟಿಸ್ಥಿತೇನ
 ವಾಮೇನ ಭೂಮಿಕಮಿತಸ್ತವ ಸುಪ್ರಭಾತಂ .. 20..
 ಮದ್ವಿಪ್ರಯೋಗಪರಿಖಿನ್ನಶರಾರಿಸೂರಿ-
 ಸಂಶ್ಲೇಷದಂ ಗಗನಪತ್ತನಮೇತದಾಸೀತ್ .
 ಹಾತುಂ ತದೇತದುಚಿತಂ ನ ಕದಾಚನೇತಿ
 ತ್ವಂ ನಿತ್ಯವಾಸಮಿಹ ವಾಂಛಸಿ ಸುಪ್ರಭಾತಂ .. 21..
 ಆಕಾಶದಿವ್ಯನಗರೀಶ ಶುಭಾಂ ತ್ವದೀಯಾಂ
 ಮೂರ್ತಿಂ ಭಜೇಯ ಸತತಂ ದಯತಾಂ ಭವಾನ್ ಮೇ .
 ಪಶ್ಚಾದ್ಭವಂ ಪ್ರತಿಭಯಂ ನ ಹಿ ಕಾಮಯೇತಿ
 ಆಚಷ್ಟ ತೇ ಕಲಿರಿಪುಸ್ತವ ಸುಪ್ರಭಾತಂ .. 22..
 ಅಲ್ಪಾಽಸ್ಥಿರಂ ವಿತರತಃ ಫಲಮೀಶ್ವರಾದೀನ್
 ನಾಹಂ ಸ್ಮರಾಮಿ ದಿವಿ ತೇಽನುಭವಾದಿ ಲಿಪ್ಪೇ .
 ಭೂವಲ್ಲಭೇತ್ಯಕಥಯತ್ತವ ಸನ್ನಿಧಾನೇ

ಷಟ್ಸೂಕ್ತಿಕಾರಕಲಿಜಿತ್ತವ ಸುಪ್ರಭಾತಂ .. 23..
 ಕುಕ್ಷೌ ಸ್ಥಿತಿಂ ತದನು ಜನ್ಮಜರಾಮೃತೀಶ್ಚ
 ತ್ವದ್ವಿಸ್ಮೃತೇರ್ಮುಹುರಗಾಂ ಖಪುರಾಧಿನಾಥ .
 ಇತ್ಯಭ್ಯಧಾನ್ನಿಜದಶಾಂ ಭವತಃ ಸಮೀಪೇ
 ಭೂಮ್ಯಾಃ ಪತೇ ಕಲಿರಿಪುಸ್ತವ ಸುಪ್ರಭಾತಂ .. 24..
 ತ್ವಂ ಶ್ರೀಶ್ಚ ದಿವ್ಯಭುವನೇ ಸಮಯಂ ವಿಧಾಯ
 ಪ್ರಾಪ್ತೌ ಪೃಥಗ್ವನಮಿದಂ ಜಗತೋ ವಿಭೂತ್ಯೈ .
 ವ್ಯಾಜೋ ಮೃಕಂಡುತನಯಸ್ಯ ತಪೋಽವತಾರೇ
 ತಸ್ಯಾಶ್ಚ ತೇ ಚ ವಸುಧಾಧವ ಸುಪ್ರಭಾತಂ .. 25..
 ನಿರ್ನಿಧ್ರಪದ್ಮಸುಭಗಂ ನಯನಾಂಬುಜಂ ತೇ
 ವೈಕುಂಠಸೀಮನಿ ನಿಷೇವ್ಯ ವಿಯತ್ಪುರೇಽಸ್ಮಿನ್ .
 ನಿತ್ಯಾಃ ಸುಷುಪ್ತಿಸುಷಮಾಮನುಭೂಯ ತೃಪ್ತಾಃ
 ನಿದ್ರಾಂ ವಿಮುಂಚ ಧರಣೀಶ್ವರ ಸುಪ್ರಭಾತಂ .. 26..
 ಭಾಗ್ಯೇನ ಕೇನಚನ ಕಿಂಕರತಾಧಿರಾಜ್ಯಂ
 ಭಕ್ತಾ ಜನಾ ಭುವಿ ಭವತ್ಕೃಪಯಾ ಪ್ರಪನ್ನಾಃ .
 ಭೋಗ್ಯಃ ಸಮರ್ಚಯಿತುಮೀಶ ಭವತ್ಪ್ರತೀಕ್ಷಾಃ
 ಭೂಮೀಶ ಜಾಗೃಹಿ ವಿಭೋ ತವ ಸುಪ್ರಭಾತಂ .. 27..
 ರೂಪೇಷು ಪಂಚಸು ಪರಂ ತವ ದಿವ್ಯಮಾದ್ಯಂ
 ವ್ಯೂಹಸ್ತಥಾ ವಿಭವಸಂಜ್ಞಮಧಾಂತರಂ ಚ .
 ಅರ್ಚೇತಿ ತೇಷು ಚರಮೇ ಕೃತಿನೋ ರಮಂತೇ
 ಯೇ ತಾನ್ ವಿಲೋಕಯ ಮಹೀಶ್ವರ ಸುಪ್ರಭಾತಂ .. 28..
 ಸೂರೀಶ್ವರೈರ್ಬಹುಮತೇ ಶರಕೋಪಮುಖ್ಯೈಃ
 ಅಷ್ಟೋತ್ತರೇ ಸತಿ ಶತೇ ಭಗವತ್ಸ್ಥಲಾನಾಂ .
 ಸೌಲಭ್ಯಮಭ್ಯಧಿಕಮತ್ರ ಪುರೇ ವಿತನ್ವನ್
 ವೀಕ್ಷಸ್ವ ನಃ ಕ್ಷಿತಿಪತೇ ತವ ಸುಪ್ರಭಾತಂ .. 29..
 ತ್ವತ್ಸೇವಯಾ ತವ ಗುಣಾವಲಿಕೀರ್ತನೇನ
 ತ್ವದ್ಭುಕ್ತಭೋಗರಸತಸ್ತ್ವದನನ್ಯಭಕ್ತ್ಯಾ .
 ಕಾಲಂ ಸಮಸ್ತಮಿಹ ನಃ ಸಫಲಂ ಚಿಕೀರ್ಷೂನ್
 ಪ್ರೀತ್ಯಾಽವಲೋಕಯ ಮಹೀಶ್ವರ ಸುಪ್ರಭಾತಂ .. 30..
 ಅಪ್ರಾಕೃತಂ ಶ್ರುತಿಶತೋಕ್ತಮಕಾಲಕಾಲ್ಯಂ
 ಆನಂದಸಾಂದ್ರಮನಘಂ ಪರಮಂ ಪದಂ ತತ್ .

ತ್ಯಕ್ತ್ವಾ ಸ್ಸಗತಸ್ತ್ವ ಮವನೇರವನಾಯ ದೇವ
ಸರ್ವಂಸಹೇಶ ಭಗವನ್ ತವ ಸುಪ್ರಭಾತಂ .. 31..

ಶಾರೀರಕಾಧಿಕರಣದ್ರಮಿಡಪ್ರಬಂಧ-
ದುಗ್ಗಾಭಿಧನಿರ್ಮಥನಜೈರ್ಗುಣದಿವ್ಯರತ್ನೈಃ .
ವೇದಾಂತದೇಶಿಕಗುರುಗ್ರಥಿತಾಂ ಸುಮಾಲಾಂ
ಕಂಠೇ ಕುರು ಕ್ಷಿತಿಪತೇ ತವ ಸುಪ್ರಭಾತಂ .. 32..


ಏಲಾದಿಸಂಸ್ಕೃತಸುಗಂಧಿನದೀಜಲಾಡ್ಯೈಃ
ಹೈಮೈರ್ಘಟೈರ್ನಿಜಶಿರೋವಿದ್ಯತ್ಯೈರ್ಲಸಂತಃ .
ತ್ವತ್ಕಿಂಕರಾಸ್ತ್ವ ದಭಿಷೇಕಕೃತೇ ಸಮೇತಾಃ
ತಾನಾದಿಶಾವನಿಪತೇ ತವ ಸುಪ್ರಭಾತಂ .. 33..

ಕಾಲೋಚಿತಾ ಗುಣನಿಧೇ ವಿವಿಧಾಃ ಸಪರ್ಯಾಃ
ಭಕ್ತಾ ಯಥಾಧಿಕರಣಂ ಪ್ರವಿಧಾತುಕಾಮಾಃ .
ಉತ್ಥಾನಮತ್ರ ಭವತಃ ಪ್ರತಿಪಾಲಯಂತಿ
ವೈಕುಂಠಪುರ್ಯಧಿಪತೇ ತವ ಸುಪ್ರಭಾತಂ .. 34..

ತ್ವತ್ಕ್ರೋಧಿಕಾ ಪುರುಷಕಾರತಯಾ ಧರಿತ್ರೀ
ತುಲ್ಯಾ ತ್ವಯಾ ಹ ಫಲತಾಫಲದಾತ್ಯತಾಭ್ಯಾಂ .
ಉಕ್ತಾಕೃತಿತ್ರಯವಿಶಿಷ್ಟಗೃಹಿಣ್ಯುಪೇತ
ವೈಕುಂಠಪುರ್ಯಧಿಪತೇ ತವ ಸುಪ್ರಭಾತಂ.. 35..

ಆಕಾಶಪತ್ತನಪತೇ ತವ ಸುಪ್ರಭಾತಂ
ಏತಜ್ಜನಾಃ ಪ್ರತಿದಿನಂ ಭವತಸ್ಸಮೀಪೇ .
ಪ್ರಾತಃ ಪಠಂತು ಸಕಲಂ ಶುಭಮಾಪ್ನುವಂತು
ತ್ವತ್ಪಾದಪದ್ಮಮಧುಪಾನರತಾ ಭವಂತು .. 36..

ಇತಿ ವೈಕುಂಠವಾಸಿ ಶ್ರೀ ಯು ವೇ ರಾಮದೇಶಿಕಾಚಾರ್ಯ ಸ್ವಾಮಿ ವಿರಚಿತಂ
ಶ್ರೀ ಓಪ್ಪಿಲಿಅಪ್ಪನ್ ಸುಪ್ರಭಾತಂ ಅಥವಾ ಆಕಾಶನಗರೀಶಸುಪ್ರಭಾತಂ
ಸಂಪೂರ್ಣಂ ..
ಶ್ರೀ ಭೂಮಿದೇವೀಸಮೇತ ಶ್ರೀ ಓಪ್ಪಿಲಿಅಪ್ಪನ್ ತಿರುವಡಿಗಲೇ ಆಕಾಶನಗರೀಶಪಾದಪದ್ಮಾ
ಶರಣಂ .

——
Please send corrections to sanskrit@cheerful.com

